

सड़कों को सफाई के लिए विभाग ने दिए तीन करोड़

राज्य ब्यूरो, पटना : गुरुपर्व को केंद्र में रखकर सड़कों को चकाचक किए जाने को ले पथ निर्माण विभाग ने तीन करोड़ रुपए मंजूर किए हैं। पथ निर्माण मंत्री नंदकिशोर यादव ने रविवार को इस आशय की जानकारी दी।

मंत्री ने कहा गुरुगोविंद सिंह जी महाराज के 352 वें प्रकाशोत्सव में आने वाले श्रद्धालुओं को किसी तरह की परेशानी नहीं हो इस बात को ध्यान में रख पथ निर्माण विभाग ने अपने कर्मियों को तैनात किया है। सड़कों के डिवाइडर और आरओबी पर आकर्षक पेंटिंग्स की जा रही है। यह काम अंतिम चरण में है। तख्त श्री हरिमंदिर जी एवं अन्य सिख तीर्थ स्थलों की ओर जाने वाली सड़कों के उन्नयन का काम लगभग पूरा हो चुका है। बाहर से आने वाले यात्रियों के वाहनों के पड़ाव की सुविधा गांधी सरोवर के इर्द-गिर्द की गई है। वहां की सड़क की मरम्मत का काम भी पूरा हो चुका है। पथ निर्माण मंत्री ने कहा कि प्रकाश पर्व के मौके पर यहां आने वाले श्रद्धालुओं के मन में विकसित बिहार की भावना गहरे पैठ करती जा रही है। तख्त श्री हरिमंदिर के अलावा गुरुद्वारा बाललीला, गुरु का बाग व गुरुद्वारा गायघाट के आसपास के पथों का जीर्णोद्धार का काम किया जा चुका है। गौरतलब है कि प्रकाशपर्व में सिख श्रद्धालुओं के लिए विशेष व्यवस्था का प्रबंध किया जाना बिहार की विशेषता रही है। शासन-प्रशासन सहित निजी स्वयंसेवक समूह और एजेसियां सिख श्रद्धालुओं को हरसंभव सुविधाएं मुहैया कराने के लिए संकल्पबद्ध रहती हैं।